




Il-Musbieh tal-Mużew


Kitba tal-Perit Ruben Abela

Lejn tmiem is-seklu 19 u l-bidu tas-seklu 20, fit-toroq taż-Żejtun kien qiegħed isir xogħol infrastrutturali li qatt ma kien għadu sar bħalu. Kien matul dawn is-snin li bdiet tinbena infrastruttura tad-dranagġ permezz ta' sistema ta' katusi u mini, u b'hekk bdew jiġu eliminati ftit ftit il-fosos minn wara l-bibien tad-djar u d-dranagġ beda jingabar f'sistema komuni u aktar iġenika. (Ritratt l-Pjanta taż-Żejtun tal-1897 fejn jidhru l-linji tal-mini u l-meded bil-katusi tad-dranagġ). Din kienet sistema sanitarja li bdiet tiddaħhal wara li l-marda tal-kolera faqqgħet erba' darbiet fl-1837, fl-1856, fl-1865 u fl-1887, matul is-seklu 19.


Sabiex setgħet issir din is-sistema tad-dranagġ, il-katusi u l-mini ried ikollhom qlib minn tarf għall-iehor għaliex l-ilma mahmuġ li jgħaddi minn go fihom ried jiġi trasportat minn naħa għall-oħra permezz tal-gravita'. B'hekk f'diversi toroq fl-inhawi residenzjali taż-Żejtun bdew jithaffru kanali fondi u fihom jitqegħdu l-katusi. Dak iż-żmien irridu niftakkru li la kien hawn kumpressuri u wisq anqas l-inġenji kbar li mdorrijin bihom illum, għalhekk ix-xogħol kien isir kollu bl-idejn mill-baqqunera. It-terrapin minn għol-kanali kien ukoll jittella' kollu bl-idejn go qfief kbar tal-qasab. Kien waqt dan it-thaffir li l-baqqunera ta' sikwiet kienu jiltaqgħu ma' fissuri jew xi gherien żgħar fil-blat. Izda l-iktar li kien iqum interess, kien meta jiltaqgħu ma' xi fdalijiet arkeoloġiċi. Irridu nġhidu li minkejja li sa minn mijiet ta' snin qabel kien hawn diversi siti arkeoloġiċi mikxufa f'Malta, l-istudju u l-immanigjar tal-arkeoloġija ra l-bidu tiegħu lejn tmiem is-seklu 19 u l-bidu tas-seklu 20 permezz tal-pijunieri f'dan il-qasam Antonio Annetto Caruana (1830-1905) u Temi Zammit (1864-1935). Kien għalhekk li meta kienet issir xi sejba, ix-xogħol kien jitwaqqaf sabiex mhux biss jingabru l-oġġetti li kienu jinstabu iżda wkoll kienu jsiru pjanti ta' dawn is-sejbiet li bosta minnhom kienu jkun oqbra taht l-art li jmorru lura għal żmien Puniku, Ruman jew il-bidu tal-Kristjanizmu.

Huwa ddokumentat li waqt dawn ix-xogħlijiet fiż-Żejtun instabu numru ta' oqbra f'diversi toroq, fothom fi Triq Santa Katarina, Triq San Klement, Triq San Ġużepp, Triq San Piju X, Triq San Porfirju u Triq Luqa Briffa li dak iż-żmien kienet magħrufa bħala

*Dak iż-żmien
irridu
niftakkru li la
kien hawn
kumpressuri u
wisq anqas l-
inġenji kbar li
mdorrijin
bihom illum*




Disinn dettaljat tal-musbieh (5)



Dun Karm Psaila - Poeta Nazzjonali (6)

Pjanta taz-Żejtun tal-1897 (1)



Dokumnetazzjoni dwar il-musbieh mizmum fl-arkivji tal-Muzejw Nazzjonali tal-Arkeologija (4)

Il-Musbieh li nstab fiz-Żejtun f'Mejju tal-1912 (3)



Triq Luqa Briffa fiz-Żejtun (2)



Strada Giardino Botanico. Filfatt kien hemm konċentrazzjoni ta' dawn l-oqbra fl-inhawi ta' wara l-knisja u saħansitra komplew jinstabu ohrajn ukoll waqt li kienet qed tinbena l-iskola sekondarja fis-snin sittin, meta wkoll kienet instabet il-villa Rumana. Fl-2013, grazzi għall-ghaqda Wirt iż-Żejtun, kellna x-xorti naraw esebiti diversi oġġetti tal-fuħħar li kienu nstabu f'dawn l-oqbra waqt wirja li kienet saret fil-fergħa tal-bank HSBC.

F'Mejju tal-1912 fi Strada Giardino Botanico (Triq Luqa Briffa bejn Triq Santa Monika u Triq Xejba: Ritratt 2) instab qabar li fost oġġetti ohra, fih kien hemm musbieħ partikolari. Dan il-musbieħ kellu disinn ta' ħuta imbuzzat fiċ-ċentru tiegħu u ringiela ta' ħut iżgħar madwar it-tarf tiegħu (Ritratt 3). Jidher ukoll li l-musbieħ kien użat għaliex iż-żennuna tiegħu kienet imġemmda. Din is-sejba hija ddokumentata b'mod dettaljat f'manuskrit dwar numru ta' siti arkeoloġiċi li hawn f'Malta, miżmum fl-arkivji tal-Mużew Nazzjonali tal-Arkeoloġija (Ritratt 4). Dan il-manuskrit huwa miktub minn B.F. Bellanti u fih ukoll disinn dettaljat ta' dan il-musbieħ (Ritratt 5). Bellanti jagħmel referenza għall-fatt li l-figura tal-ħuta huwa simbolu li kien jintuża mill-ewwel Insara fir-4 Seklu Wara Kristu. B'hekk jidher ċar li f'dan il-qabar kien hemm midfuna whud mill-ewwel Insara li għexu fl-inhawi taż-Żejtun.

L-istorja ta' dan il-musbieħ tal-fuħħar ma waqfitx hawn!

Uħud mill-oġġetti arkeoloġiċi li jinstabu, jiġu esebiti fil-mużewijiet. Dawn l-oġġetti huma parti mill-wirt nazzjonali u għalhekk jinżammu bħala parti mill-kollezzjoni nazzjonali li illum tiegħu hsiebha Heritage Malta. Ftit żmien wara li nstab, dan il-musbieħ spicċa go vetrina fil-mużew tar-Rabat, li dak iż-żmien kien fil-Villa Rumana, illum id-Domus Rumana li hemm barra mis-swar tal-Imdina. Jingħad li dan il-musbieħ ġibed l-attenzjoni tal-Poeta Nazzjonali Dun Karm Psaila (Ritratt 6), meta fl-1920 kiteb wahda mill-aqwa poeżiji tiegħu 'Il-Musbieħ tal-Mużew'.

Din il-poeżija hija fost l-itwal li kiteb Dun Karm u fiha 72 strofa, b'erba' versi kull wahda. Il-poeta jitkellem mal-musbieħ u jirrakonta dak li jahseb minn x'hiex għadda. Ir-rakkont jehodna f'mixja matul l-istorja ta' Malta b'referenza ndiretta għall-ħakmiet li għaddiet minnhom. Fl-aħħar, il-poeżija tispicċa fuq tema reliġjuża u Dun Karm ixebbha id-dawl li kien johroġ mill-musbieħ mad-dija li toħroġ mill-Kelma Mqaddsa.

Irridu ngħidu li dan il-musbieħ meta nstab ma kienx shiħ għaliex instab mingħajr qiegh. Illum dan il-musbieħ m'għadux esebiti fil-vetrini tal-Mużew tad-Domus Romana u lanqas fil-Mużew Nazzjonali tal-Arkeoloġija li hemm il-Belt. Madankollu, l-istess musbieħ għadu ikkurat b'mod tajjeb fil-kollezzjoni nazzjonali. Huwa l-pjan tal-ghaqda Wirt iż-Żejtun li dan il-musbieħ daqstant importanti li nstab fiż-Żejtun, jiġi esebiti għal żmien qasir fostna u waqt l-istess wirja l-pubbliku jkun mistieden mhux biss li japprezza dan l-oġġett storiku iżda flimkien miegħu jkun hemm apprezzament ta' kitbet il-Poeta Nazzjonali Dun Karm Psaila.

Hajr lil Sharon Sultana - Kuratriċi, Mużew Nazzjonali tal-Arkeoloġija, Heritage Malta. ■

*Dan il-musbieħ
kellu disinn ta'
ħuta imbuzzat
fiċ-ċentru tiegħu
u ringiela ta' ħut
iżgħar madwar
it-tarf tiegħu*